

بعد از موت

(۱۰)

جنت

انسان کی فطری خواہش ہے کہ یہ جنت کو حاصل کرنا چاہتا ہے۔ اس کی یہ خواہش اس قدر عمومی ہے کہ کوئی شخص مذہب سے بے گانہ اور اخروی جنت کے تصور سے بے پروا بھی ہو، وہ اپنے حصے کی جنت کم سے کم اس دنیا میں ضرور بنالینا چاہتا ہے۔ دنیوی جنت کے لیے اسباب چاہیں اور پروردگار عالم کا اذن چاہیے، مگر اخروی جنت کے لیے ایمان و عمل اور پروردگار کا فضل چاہیے۔ یہ اخروی جنت صرف ان لوگوں کا مقدر بنے گی جو خدا کے سامنے پیش ہونے کا شعور اور اس کی خاطر اپنی جنت جیسی زندگی کو بھی قربان کر دینے کا حوصلہ رکھتے ہوں گے۔ اس کے برخلاف جو لوگ دنیا کے ہو رہیں اور اسی میں کھو کر اپنے آپ کو آخرت سے بے نیاز کر لیں، وہ اصل جنت سے بالکل محروم رہیں گے:

وَتِلْكَ الْجَنَّةُ الَّتِي أُورِثْتُمُوهَا بِمَا كُنتُمْ تَعْمَلُونَ. (الزخرف ۷۲:۴۳)
 ”اور یہ وہ جنت ہے جس کے تم وارث بنائے گئے اپنے اعمال کے صلے میں۔“
 وَأَمَّا مَنْ خَافَ مَقَامَ رَبِّهِ وَنَهَى النَّفْسَ عَنِ الْهَوَىٰ، فَإِنَّ الْجَنَّةَ هِيَ الْمَأْوَىٰ.
 ”اور جو اپنے رب کے حضور میں پیشی سے ڈرا، اور اپنے نفس کو خواہشوں کی پیروی سے روکا، تو بہشت ہی اُس کا ٹھکانا ہے۔“ (النازعات ۷۹:۴۰-۴۱)

جنت ایک پاکیزہ مقام ہے۔ اس کے مساکن، اس میں دی جانے والی زندگی، اس میں ہونے والی گفتگو، اس میں ملنے والے شراب و طعام اور ازواج، سب پاک ہوں گے، اس لیے اس میں داخل ہونے کی پہلی اور آخری شرط بھی پاک ہونا ہوگی۔ خوش قسمت ہوں گے وہ لوگ جنہوں نے دنیا ہی میں اپنے نفس کی گندگیوں کا ازالہ کر لیا ہوگا۔ وگرنہ بہت سے لوگوں کو قبر کی گھٹن، قیامت کے ہول، عدالت کے رعب، جزا کے دن کی حسرت و ندامت اور وہاں ہونے والی رسوائی کے ذریعے سے صاف کیا جائے گا۔ اور نہایت بد بخت ہوں گے وہ لوگ کہ جن کی آلودگی کو صرف اور صرف دوزخ کی آگ ہی صاف کر سکے گی۔ غرض یہ کہ جنت جیسے پاکیزہ مقام میں گندے نفوس کا داخلہ کسی صورت بھی ممکن نہیں ہوگا۔ اس میں جانے والے کے لیے لازم ہوگا کہ وہ اپنے نفس کو آلائشوں سے پاک کر چکا ہو یا اس کے نفس کو بعد ازاں سزا دے کر پاک کر دیا گیا ہو:

جَنَّتْ عَدْنٌ تَجْرِي مِنْ تَحْتِهَا الْأَنْهَارُ ”ہمیشہ رہنے والے باغ جن کے نیچے نہریں بہتی
خَلِيدِينَ فِيهَا، وَذَلِكَ جَزَاءُ مَنْ تَزَكَّى. ”ہوں گی۔ ان میں وہ ہمیشہ رہیں گے۔ یہ صلہ ہے ان کا
(طہ: ۲۰: ۶۱) ”چوپا کی گئی اختیار کریں۔“

قَدْ أَفْلَحَ مَنْ زَكَّاهَا، وَقَدْ خَابَ مَنْ دَسَّاهَا. ”فلاح پا گیا وہ جس نے نفس کا تزکیہ کیا اور نامراد
(نجم: ۹۱: ۹۰) ”ہوا وہ جس نے اسے آلودہ کر ڈالا۔“

وَلَا يَكَلِّمُهُمُ اللَّهُ وَلَا يَنْظُرُ إِلَيْهِمْ يَوْمَ الْقِيَمَةِ ”اور اللہ قیامت کے دن نہ ان سے بات کرے گا،
وَلَا يُزَكِّيهِمْ وَلَهُمْ عَذَابٌ أَلِيمٌ. ”نہ ان کی طرف (نگاہ التفات سے) دیکھے گا اور نہ انھیں
(آل عمران: ۷۷) (گناہوں سے) پاک کرے گا، بلکہ وہاں ان کے لیے
ایک دردناک سزا ہے۔“

جنت کوئی عارضی اور جزوقتی انعام نہیں، بلکہ یہ اس طرح کے ہر اندیشے سے مبرا ہوگی، حتیٰ کہ انقطاع کے ہر
شائبے سے بھی پاک ہوگی۔ جو کوئی ایک مرتبہ اس میں داخل ہو جائے گا، وہ اس میں سے نہ کبھی نکالا جائے گا اور نہ اس
کو ملنے والے انعامات میں کوئی تعطل آئے گا:

وَأَمَّا الَّذِينَ سَعَدُوا فَفِي الْجَنَّةِ، خَالِدِينَ ”رہے وہ جو نیک بخت ہیں تو وہ جنت میں ہوں گے۔
فِيهَا مَا دَامَتِ السَّمَوَاتُ وَالْأَرْضُ إِلَّا مَا شَاءَ رَبُّكَ، عَطَاءٌ غَيْرَ مَجْدُودٍ. ”وہ ہمیشہ اسی میں رہیں گے، جب تک (اُس عالم کے)
زمین و آسمان قائم ہیں، الا یہ کہ تیرا پروردگار کچھ اور
چاہے، ایسی عطا کے طور پر جو کبھی منقطع نہ ہوگی۔“
(ہود: ۱۰۸)

جنت میں ہمیشہ رہنے کے لیے اس بات کی کوئی حیثیت نہیں ہوگی کہ کون کتنا زیادہ صالح ہے۔ نیکی کی راہ پر چلنے والا کوئی عام مسافر ہو یا اس پر سبقت کرنے والا خدا کا مقرب اور برگزیدہ، ہر کوئی اس میں دائمی طور پر مقیم ہوگا۔ ہو سکتا ہے کہ یہ بات عجیب محسوس ہو کہ ان میں سے ایک کے پاس عمل کی پونجی کم ہے اور دوسرے کا دامن اس متاع عزیز سے بھرا ہوا ہے اور وہ دونوں جنت میں ابدی طور پر رہنے کے مستحق قرار پائے ہیں۔ اس کے جواب میں قرآن نے واضح کیا ہے کہ جنت میں باقاعدہ درجات کا لحاظ رکھا گیا ہے۔ نیکی میں کمی و بیشی اور اس کی کیفیت کے اعتبار سے وہاں مختلف مقامات ہوں گے۔ سابقین اولین اور عام صالحین کی جنتیں ایک دوسرے سے مختلف ہوں گی۔ ان میں دی جانے والی نعمتوں میں بھی حد درجہ تفاوت ہوگا۔ چنانچہ ہر ایک کے لیے جنت کا ابدی اور دائمی ہونا، نہ عجیب معاملہ ہے اور نہ یہ عدل کے خلاف ہی ہے۔

یہ بات بھی واضح رہے کہ عدل اگر اللہ کی صفت ہے تو فضل کرنا بھی اسی کا فعل ہے۔ چنانچہ جنت میں جب صالحین خواہش کریں گے کہ ان کے والدین، ان کی اولاد اور ان کے ازواج جس طرح دنیا میں ان کے ساتھ رہے، اسی طرح یہاں کی مسرت بھری زندگی میں بھی وہ ان کے ساتھ رہیں تو ان کی اس خواہش کا احترام کرتے ہوئے انہیں ایک ہی جگہ اکٹھا کر دیا جائے گا۔ اس کی صورت یہ نہیں ہوگی کہ صالحین کو اوپر کے درجے سے اتارا جائے اور نچلے درجے میں ان سب کو اکٹھا کر دیا جائے کہ یہ صالحین کے ساتھ ظلم اور سراسر زیادتی ہوگی۔ بلکہ خدا اپنے فضل سے یہ کرے گا کہ ان کے عزیزوں کو کم تر درجے کی جنت سے اٹھا کر، محض صالحین کی دل جوئی کے لیے، ان کے ساتھ اکٹھا کر دے گا۔ تاہم، یہ لازم ہوگا کہ ان کے یہ عزیز اپنے ایمان اور عمل کی بنیاد پر، بڑے درجے میں نہ سہی، مگر جنت میں داخل ہونے کا استحقاق ضرور ثابت کر چکے ہوں:

۱۔ درجات کے اس فرق کو قرآن کے اس ایک مقام سے بخوبی سمجھ لیا جاسکتا ہے جہاں جنتیوں کے پینے کا ذکر ہوا تو کسی کے لیے ارشاد ہوا کہ وہ خود پیئیں گے، کسی کو پلائے جانے کا ذکر ہوا اور کسی کے بارے میں کہا گیا کہ انہیں ان کا رب پلائے گا:

إِنَّ الْأَبْرَارَ يَشْرَبُونَ مِنْ كَأْسٍ، كَانَ مِزَاجُهَا كَافُورًا. (الدھر ۷۶: ۵)

”وفادار بندے شراب کے جام پیئیں گے جن میں آب کا فوری ملونی ہوگی۔“

وَيُسْقَوْنَ فِيهَا كَأْسًا كَانَ مِزَاجُهَا زَنْجَبِيلًا. (الدھر ۷۶: ۱۷)

”انہیں ایسی شراب کے جام پلائے جائیں گے جن میں آب زنجبیل کی ملونی ہوگی۔“

وَسَقُفُهُمْ رُيُّهُمْ شَرَابًا طَهُورًا. (الدھر ۷۶: ۲۱)

”ان کا پروردگار انہیں خود (اپنے حضور میں) شراب طہور پلائے گا۔“

جَنَّتْ عَدْنٌ يَدْخُلُونَهَا وَمَنْ صَلَحَ مِنْ
آبَائِهِمْ وَآزْوَاجِهِمْ وَذُرِّيَّتِهِمْ.

”ابد کے باغ جن میں وہ داخل ہوں گے اور وہ بھی
جو ان کے آباؤ اجداد اور ان کی بیویوں اور ان کی اولاد
میں سے اس کے اہل بنیں گے۔“

(الرعد: ۲۳)

وَالَّذِينَ آمَنُوا وَاتَّبَعَتْهُمْ ذُرِّيَّتُهُمْ بِإِيمَانٍ
أَلْحَقْنَا بِهِمْ ذُرِّيَّتَهُمْ وَمَا أَلَتْنَاهُمْ مِنْ عَمَلِهِمْ
مِنْ شَيْءٍ، كُلُّ امْرِئٍ بِمَا كَسَبَ رَهِينٌ.

”جو لوگ ایمان لائے ہیں اور ان کی اولاد بھی کسی
درجہ ایمان میں ان کے نقش قدم پر چلی ہے، ان کی
اس اولاد کو بھی ہم (انہی کے درجے میں) ان کے
ساتھ ملا دیں گے اور ان کے عمل میں کوئی کمی نہ کریں
گے، (اس لیے کہ) ہر ایک اپنی کمائی کے بدلے میں
رہن ہے۔“

(الطور: ۵۲)

جنت میں رشتہ داریوں سے ہٹ کر بھی مومنین ایک دوسرے کی رفاقت سے حظ اٹھائیں گے۔ وہ لوگ جو دینی
حوالے سے آپس میں تعلق خاطر رکھیں اور خدا اور اس کے رسول کی اطاعت کریں، ان میں سے کم تر درجے والوں
کو بڑے درجے والوں کا ساتھ نصیب ہو جائے گا۔

وَمَنْ يُطِيعِ اللَّهَ وَالرَّسُولَ فَأُولَٰئِكَ مَعَ
الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصَّادِقِينَ
وَالشُّهَدَاءِ وَالصَّالِحِينَ، وَحَسُنَ أُولَٰئِكَ رَفِيقًا،
ذَٰلِكَ الْفَضْلُ مِنَ اللَّهِ وَكَفَىٰ بِاللَّهِ عِلِيمًا.

”جو اللہ اور اس کے رسول کی اطاعت کریں گے،
وہی ہیں جو ان لوگوں کے ساتھ ہوں گے جن پر اللہ نے
انعام فرمایا ہے، یعنی انبیاء، صدیقین، شہداء اور صالحین۔
کیا ہی اچھے ہیں یہ رفیق! یہ اللہ کی عنایت ہے اور
(اس کے لیے) اللہ کا علم کافی ہے۔“

(النساء: ۶۹-۷۰)

غرض یہ کہ جنت ایک ایسی مستقل اقامت گاہ ہے کہ جس میں مختلف درجات بھی ہوں گے اور ہر دم خدا کا فضل
بھی جنت والوں کے شامل حال ہوگا۔

جہاں تک اس کی حدوں کی بات ہے تو ظاہر ہے کہ یہ کوئی قید خانہ نہیں کہ اس میں تنگی کی مصیبت اور گھٹن کا
احساس ہو، بلکہ یہ نیک کاروں کی عمر بھر کی کمائی اور ان پر خدا کی بے پایاں نعمتوں کی تعبیر ہے۔ یہ بات خود اس چیز کا
تقاضا کرتی ہے کہ یہ حدوں سے مطلق بے پروا اور تنگنائیوں سے قطعی نا آشنا ہو۔ قرآن نے اس کی وسعتوں کو کائنات
کی وسعتوں سے تشبیہ دیتے ہوئے فرمایا ہے:

وَسَارِعُوا إِلَىٰ مَغْفِرَةٍ مِّن رَّبِّكُمْ وَجَنَّةٍ،
”اپنے پروردگار کی مغفرت اور اس جنت کی طرف

نقطہ نظر

عَرْضُهَا السَّمَوَاتُ وَالْأَرْضُ، أُعِدَّتْ لِلْمُتَّقِينَ۔ بڑھ جانے کے لیے دوڑو جس کی وسعت زمین و آسمان

(آل عمران ۳: ۱۳۳) جیسی ہے، پرہیزگاروں کے لیے تیار کی گئی ہے۔“

خدا کی عدالت جب صالحین کو ان کی کامیابی کی خوش خبری سنا دے گی تو وہ جنت جس پر ابھی تک ان کا غیبی ایمان تھا، اُن کے بالکل سامنے کر دی جائے گی۔ کسی کو غلط فہمی ہو سکتی تھی کہ شاید یہ ان سے دور ہوگی جو اس کو نزدیک کیا جائے گا۔ اس غلط فہمی کو ذیل کی آیت میں 'غَيْرَ بَعِيدٍ' کہہ کر دور کر دیا گیا ہے۔ یعنی یہ دوری اور پھر اس کی نزدیکی، بس اتنی ہی ہوگی جیسے کسی پر تکلف ضیافت میں دسترخوان پر پڑی رکابی مہمان سے ذرا سی دور ہو اور اُس کی تکریم کے لیے اس کو سرکا کر کچھ آگے کر دیا جائے:

وَأَزَلَفَتْ الْجَنَّةَ لِلْمُتَّقِينَ غَيْرَ بَعِيدٍ۔ ”اور جنت ان لوگوں کے قریب لائی جائے گی جو خدا

(ق: ۵۰: ۳۱) سے ڈرنے والے ہیں اور وہ کچھ زیادہ دور نہ ہوگی۔“

جب لوگ جنت کی طرف چل پڑیں گے تو ان کے اعزاء اور ان کی رہنمائی کے لیے روشنی کا خوب انتظام ہوگا۔ ان کے آگے اور ان کے دائیں ان کی روشنی ہوگی جو ان کے ساتھ ساتھ چل رہی ہوگی:

يَوْمَ تَرَى الْمُؤْمِنِينَ وَالْمُؤْمِنَاتِ يَسْعَىٰ نُورُهُمْ بَيْنَ أَيْدِيهِمْ وَبِأَيْمَانِهِمْ۔ ”اُس دن جبکہ تم مومن مردوں اور عورتوں کو دیکھو گے کہ اُن کی روشنی ان کے آگے اور ان کے دائیں چل رہی ہے۔“

(الحجۃ ۵: ۱۲) رہی ہے۔“

لوگ جماعتوں کی صورت میں ہوں گے اور فرشتے انھیں اپنے جلو میں لے کر چلے جا رہے ہوں گے۔ یہ نہیں ہوگا کہ جب یہ جنت کے قریب پہنچیں تو اُس وقت دروازے کھولے جائیں اور انھیں اس کے اندر یوں دھکیل دیا جائے جیسے جیل کے پھاٹک کی کھڑکی کو کھول کر مجرموں کو اندر ٹھونس دیا جاتا ہے، بلکہ یہ ابھی دور سے آتے ہوں گے اور جنت کے دروازے پہلے سے کھول دیے جائیں گے۔ گویا یہ خدا کے معزز اور صاحب تکریم مہمان ہیں کہ جن کا وہاں شدت سے انتظار ہو رہا ہے:

وَسَيَقُودُهُمُ الذِّقْنُ اتَّقُوا رَبَّهُمْ إِلَى الْجَنَّةِ زُمَرًا، حَتَّىٰ إِذَا جَاءَ وَهَّاءٌ وَفُتِحَتْ أَبْوَابُهَا.... ”جو لوگ اپنے رب سے ڈرتے رہے، انھیں گروہ در گروہ جنت کی طرف لے جایا جائے گا، یہاں تک کہ

(الزمر ۳۹: ۷۳) جب وہ اس کے پاس آئیں گے اور اس کے دروازے

کھول کر رکھے گئے ہوں گے۔“

وَأَنَّ لِلْمُتَّقِينَ لِحُسْنِ مَّآبٍ، جَنَّاتٍ عَدْنٍ ”بے شک اللہ سے ڈرنے والوں کے لیے اچھا

نقطہ نظر

مُفْتَحَةً لَهُمُ الْأَبْوَابُ. (ص ۳۸: ۴۹-۵۰) ٹھکانا ہے، ہمیشہ کے باغ، جن کے دروازے اُن کے

لیے کھول کر رکھے گئے ہوں گے۔“

ان کے آنے کی خوشی میں وہاں عید کا سماں ہوگا۔ جنت پر مامور فرشتے انھیں خوش آمدید کہیں گے۔ ہر طرف سے مبارک سلامت کی آوازیں آرہی ہوں گی۔ بشارتوں اور خوش خبریوں کا ایک ختم نہ ہونے والا سلسلہ ہوگا۔ اس قدر عزت افزائی اور اس طرح کا خیر مقدم دیکھ کر انھیں دنیا میں خدا کی بندگی میں اٹھایا جانے والا اپنا ہر قدم بہت کم تر محسوس ہوگا اور ان کی زبان پر بے ساختہ اپنے رب کے لیے شکریہ کے کلمات جاری ہو جائیں گے:

وَقَالَ لَهُمْ خَزَنَتُهَا سَلَامٌ عَلَيْكُمْ طِبْتُمْ فَادْخُلُوهَا خَالِدِينَ، وَقَالُوا الْحَمْدُ لِلَّهِ الَّذِي صَدَقْنَا وَعَدَهُ. (الزمر ۳۹: ۷۴-۷۵)

”جنت کے پاسبان انھیں کہیں گے: تم پر سلام ہو، شاد رہو، سو اس میں داخل ہو جاؤ، ہمیشہ کے لیے۔ وہ کہیں گے: اللہ کا شکر ہے جس نے ہم سے کیا ہوا اپنا

وعدہ سچا کر دکھایا“

جنت میں داخل ہو جانے کے بعد بھی سلامتی کی دعائیں اور مبارک بادی کے پیغامات جاری رہیں گے۔ جنت اور دوزخ کے درمیان کی دیوار پر جو برجیاں اور مینارے بنے ہوں گے، ان میں براجمان بڑے بڑے لوگ انھیں جنت میں دیکھ کر سلام کریں گے اور ابدی بادشاہی کی بشارت دیں گے:

وَيَبْنِيهِمَا حِجَابٌ وَعَلَى الْأَعْرَافِ رِجَالٌ يَعْرِفُونَ كُلًّا بِسِيمَاهُمْ وَنَادُوا أَصْحَابَ الْجَنَّةِ أَنْ سَلِّمُوا عَلَيْهِمْ... اُدْخُلُوا الْجَنَّةَ لَا خَوْفٌ عَلَيْكُمْ وَلَا أَنْتُمْ تَحْزَنُونَ. (الاعراف ۷: ۴۶، ۴۹)

”ان دونوں گروہوں کے درمیان پردے کی دیوار ہوگی اور دیوار کی برجیوں پر کچھ نمایاں اور ممتاز لوگ ہوں گے جو ہر ایک کو اس کی علامت سے پہچانیں گے اور جنت کے لوگوں کو پکار کر کہیں گے کہ تم پر سلامتی ہو... تم جنت میں داخل رہو، اب نہ تمہارے لیے کوئی خوف

ہے اور نہ تم کبھی غم زدہ ہو گے۔“

صالحین کو پہلے پہل جس جنت میں اتارا جائے گا، وہ ان کی مستقل قیام گاہ نہیں ہوگی۔ جس طرح مہمان کے سواری سے اترتے ہی پہلے ہلکی پھلکی تواضع کی جاتی اور ذرا سی دیر کے لیے آرام کرنے کا موقع دیا جاتا ہے اور اس کے بعد اصل کھانے اور اس کی رہائش کا انتظام ہوتا ہے، اسی طرح یہ جنت بھی ان کی اولین ضیافت ہوگی جو یہاں پہنچتے ہی پہلے مرحلے میں ان کو دی جائے گی اور خدا کی فرماں برداری میں کیے جانے والے ان کے سفر کی ساری تنگناں دور کر دیں گی:

”أَمَّا الَّذِينَ آمَنُوا وَعَمِلُوا الصَّالِحَاتِ فَلَهُمْ
جَنَّاتُ الْمَأْوَىٰ، نُزُلًا بِمَا كَانُوا يَعْمَلُونَ. اُنْ کے لیے راحت کے باغ ہیں، اولین ضیافت، جو
(السجدہ ۳۲: ۱۹) اُن کو ان کے اعمال کے صلے میں دی جائے گی۔“

اس کے بعد اصل جنت کا دور شروع ہوگا۔ ان کی وہ زندگی شروع ہوگی جو موت سے یک سرنا آشنا اور عدم و نیست سے بالکل ناواقف ہوگی۔ ان کی لذت بھری صحسبیں کبھی شام میں نہ بدلیں گی۔ انھیں ملنے والی راحتیں ابدی اور ان پر ہونے والی نوازشیں مسلسل ہوں گی۔ اور ان کی مسرتوں کے عروج کسی بھی طرح کے زوال سے ہمیشہ بے پروا رہیں گے۔ بس کیف ہوگا اور سرور ہوگا۔ جام ہوں گے اور شباب ہوگا۔ ہر طرف امن ہوگا۔ اطمینان اور راحت کا بسیرا ہوگا۔ مغنیوں کے ساز ہواؤں میں سُربکھرتے ہوں گے اور رحمت کی گھٹائیں ہر دم امنڈی پڑ رہی ہوں گی۔ ابرکرم آئیں گے۔ ناچیں گے اور گائیں گے اور رم جھم برستے جائیں گے۔ غرض یہ کہ جو دوسخا کی ہر داستان وہاں زندہ اور اس کے سارے تخیل حقیقت میں ڈھل جائیں گے۔

جنت خدا کا وہ بیش قیمت انعام ہے جس کا اس دنیا میں کامل طور پر تصور کر لینا ممکن نہیں۔ اس لیے اسے بیان کرنے کے لیے اُس نے تشبیہ کا اسلوب اختیار کیا ہے اور وہاں دی جانے والی نعمتوں کی فراوانی اور آزادی اور خود مختاری کو بیان کرنے کے لیے بادشاہی اور اس کے لوازم کو مستعار لیا ہے۔ مزید یہ کہ قرآن میں اس کے لیے بالعموم ’جنت‘ کا لفظ لایا گیا ہے جو عربی زبان میں باغ کے لیے آتا ہے۔ اس کی وجہ یہ معلوم ہوتی ہے کہ انسان جس قدر بھی متمدن ہو جائے اور فطرت سے منہ موڑ کر بناوٹ میں کھوکھرا کر جائے، اس کے باوجود اگر اس سے پوچھا جائے کہ اس کے رہنے کی قابل رشک جگہ کیسی ہو تو وہ جواب میں جو کچھ بھی کہے گا، اس میں ایک باغ کا تصور ضرور موجود ہوگا۔ اس کے نزدیک نعمتوں کا بیان اُس وقت تک کامل نہیں ہوتا جب تک اس میں چمنستانوں اور گلزاروں کا ذکر نہ کر دیا جائے۔ یہی وجہ ہوئی کہ خدا نے جب اس کے انعام کا بیان کیا تو اس کی اسی خواہش کی رعایت سے اس میں ’جنت‘ کو مرکزی حیثیت سے بیان کیا۔

باغوں میں بہا ر آتی ہے۔ ہر درخت برگ و بار لا رہا اور ہر پودا شادابی کا ایک باب رقم کر رہا ہوتا ہے۔ پھر ذرا سی رُت کیا بدلتی ہے کہ گل و بلبل پر ادا سی چھانے لگتی ہے۔ لہلہاتے باغ اور ہواؤں سے اٹھیلیاں کرتے ہوئے پھول، ساری مستیاں بھول جاتے اور اپنا سب کچھ خزاں کے رنگ میں رنگ دیتے ہیں، یہاں تک کہ باغبانوں کے دل لہو ہو جاتے اور ان کے جگر بھی سوز آشنا ہونے لگتے ہیں۔ یہ بہار کے ساتھ مستقل طور پر جڑی ہوئی خزاں ہے جو اس

دنوی جنت کی، بہر حال، ایک تلخ حقیقت ہے۔ یہ اس لیے ہوتا ہے کہ دنیا امتحان کی جگہ ہے اور جو چیز امتحان کے لیے بنی ہو، اس کے ہمیشہ قائم رہنے کا تصور بالکل نامعقول ہے، چنانچہ پروردگار نے یہ دنیا اور اس کی رونقیں بنائی ہی مرجھا جانے کے لیے ہیں۔ لیکن اس کے مقابلے میں جو آخرت کی جنت ہوگی، وہ صالحین کو امتحان کے طور پر نہیں، بلکہ انعام کے طور پر دی جائے گی، اس لیے اس کی بہاریں ہمیشہ کے لیے قائم رہیں گی:

جَنَّتٍ عَدْنٍ الَّتِي وَعَدَ الرَّحْمَنُ عِبَادَهُ
بِالْغَيْبِ، إِنَّهُ كَانَ وَعْدُهُ مَأْتِيًّا. (مریم: ۱۹-۲۱)

پوشیدہ ہے۔ اس کا وعدہ یقیناً پورا ہو کر رہے گا۔
”ہمیشہ رہنے والے باغوں میں، جن کا خدا نے رحمن نے اپنے بندوں سے وعدہ کر رکھا ہے جو آنکھوں سے

قُلْ أَذِلَّكَ خَيْرٌ أَمْ جَنَّةُ الْخُلْدِ الَّتِي وُعِدَ الْمُتَّقُونَ. (الفرقان: ۲۵-۱۵)

”ان سے پوچھو، کیا یہ (دوزخ) بہتر ہے یا ہمیشہ کی جنت جس کا وعدہ خدا سے ڈرنے والوں سے کیا گیا ہے۔“

مزید فرمایا ہے کہ وہاں کے درخت ٹھونٹھ اور مرجھائے ہوئے نہیں، بلکہ سرسبز ہوں گے۔ ان کی ہر طرف پھیلی ہوئی اور نہایت گھنی چھاؤں جنتیوں پر سایہ کیے ہوگی اور ان پر پھولوں کی اس قدر کثرت ہوگی کہ ان کے بوجھ سے شاخیں بھی جھکی پڑ رہی ہوں گی:

وَدَانِيَةً عَلَيْهِمْ ظِلُّهَا وَذُلِّلَتْ قُطُوفُهَا تَذْلِيلًا. (الدھر: ۷۶-۱۳)

”اُس کے درختوں کے سایے اُن پر جھکے ہوئے اور اُن کے خوشے بالکل اُن کی دسترس میں ہوں گے۔“

ان باغوں کو سرسبز رکھنے کا یہ انتظام ہوگا کہ وہاں نہریں بہتی اور ندیاں جھومتی ہوں گی۔ کہیں چشمے پھوٹ کر بہ رہے ہوں گے تو کہیں دور گرنے والے جھرنے بھی اپنا اپنا ترنم سنارہے ہوں گے۔ اور یہ سب کچھ جنت کی رونق کو بھی بڑھائے گا، اور جنتیوں کی تسکینِ بصارت کا بھی باعث ہوگا:

وَعَدَ اللَّهُ الْمُؤْمِنِينَ وَالْمُؤْمِنَاتِ جَنَّاتٍ تَجْرِي مِنْ تَحْتِهَا الْأَنْهَارُ. (التوبہ: ۷۲-۷۱)

”ان مومن مردوں اور مومن عورتوں سے اللہ کا وعدہ ہے ان باغوں کے لیے جن کے نیچے نہریں بہتی ہوں گی۔“

إِنَّ الْمُتَّقِينَ فِي جَنَّاتٍ وَعُيُونٍ. (الحجر: ۴۵-۴۴)

”جو خدا سے ڈرنے والے ہیں، وہ باغوں اور چشموں میں ہوں گے۔“

بلندی پر موجود باغ جس طرح موسم کی سختیوں اور آفتوں سے محفوظ ہوتے ہیں، اسی طرح دیکھنے میں بھی بھلے معلوم ہوتے ہیں۔ اہل عرب کے ہاں اچھے باغ کا تصور یہی تھا کہ وہ بلندی پر ہو اور اس کے کناروں پر کھجور کے

درختوں کی باڑھ ہو۔ اس سے یہ بادِ سموم اور سیلاب کی تباہ کاریوں سے بچے رہیں اور نظروں کے لیے بھی نہایت جاذب ہوں۔ چنانچہ فرمایا ہے:

وَجُودُهُ يَوْمَ مَعِزٍّ نَّاعِمَةٍ، لِّسَعِيهَا رَاضِيَةٌ،
فِي جَنَّةٍ عَالِيَةٍ. (الغاشیہ ۸۸: ۸-۱۰)
پر راضی، ایک اونچے باغ میں۔“

ان باغات کا موسم بڑا ہی خوش گوار اور معتدل ہوگا۔ وہاں تھپک تھپک کر سلا دینے والی نرم رو ہوائیں بھی ہوں گی اور صبح دم سہانے خوابوں سے جگا دینے والی بادِ صبا بھی ہوگی، مگر چہروں کو مجلس دینے والی لو، بیخ و بن سے اکھاڑ دینے والی صرصر، خون کو جما دینے والی خنک ہواؤں اور سنسناتے ہوئے جھکڑوں کا وہاں گزرتک نہ ہوگا۔ وہاں کا سورج جنتیوں کو روشنی اور قوت بخش حرارت تو مہیا کرے گا، مگر اس میں جلا دینے والی تمازت اور آگ برساتی ہوئی حدت بالکل نہ ہوگی:

لَا يَرَوْنَ فِيهَا شَمْسًا وَلَا زَمَهْرِيرًا.
”وہ نہ اس میں دھوپ کی حدت دیکھیں گے، نہ سرما کی شدت۔“ (الہر ۷۶: ۱۳)

جنت کے باغات اپنے حسن، دل فریبی اور موسموں میں تو بے نظیر ہوں گے، ان میں امن و سلامتی کی بادِ بہاری بھی چلتی ہوگی۔ وہاں نفرت ہوگی نہ کدورت۔ بعضی ہوگا اور نہ کسی قسم کا عناد۔ عیب جوئیوں اور بدگمانیوں کا کوئی نشان تک نہ ہوگا۔ یہ تو سپنوں بھری وہ دنیا ہوگی کہ جس میں ہر دم محبت اور الفت کے نغمے گونجتے ہوں گے، یہاں تک کہ فرشتے جنت کی ہر سمت کے دروازوں میں سے جب جب ان پر داخل ہوا کریں گے، سلامتی کی دعائیں کرتے ہوئے داخل ہوا کریں گے:

لَا يَسْمَعُونَ فِيهَا لَغْوًا وَلَا تَأْثِيمًا، إِلَّا قِيلًا سَلَامًا سَلَامًا. (الواقعة ۵۶: ۲۵-۲۶)
”وہ اس میں کوئی بے ہودہ بات اور کوئی گناہ کی بات نہ سنیں گے۔ صرف مبارک سلامت کے چرچے ہوں گے۔“

وَالْمَلَائِكَةُ يَدْخُلُونَ عَلَيْهِمْ مِنْ كُلِّ بَابٍ،
سَلَامٌ عَلَيْكُمْ بِمَا صَبَرْتُمْ فَنِعْمَ عُقْبَى الدَّارِ.
(الرعد ۱۳: ۲۳-۲۴)
”فرشتے ہر دروازے سے اُن کے پاس آئیں گے۔ (اور کہیں گے): تم لوگوں پر سلامتی ہو، اس لیے کہ تم ثابت قدم رہے۔ سو کیا ہی خوب ہے انجام کار کی یہ کامیابی!“

جنتیوں کے رہنے کے لیے بنائے گئے قصر و ایوان بھی اپنی مثال آپ ہوں گے۔ ان کثیر منزلہ عمارتوں کو صرف

ایسٹ گارے سے بنا کر نہ چھوڑ دیا گیا ہوگا، بلکہ ان میں ہر طرح کی سہولیات میسر اور انھیں ہر طرح کی آرائش سے باقاعدہ مزین کیا گیا ہوگا۔ ان دودھ دھلے، موتیوں سے اور سونے چاندی سے ڈھلے ہوئے مخلوں میں موجود بالا خانے، ان کے تعمیری حسن میں بھی اضافہ کریں گے اور جنتیوں کی تفریح اور ان کی ہوا خوری کا بھی خوب سامان کریں گے:

وَالَّذِينَ آمَنُوا وَعَمِلُوا الصَّالِحَاتِ لَنُبَوِّئَنَّهُمْ
مِّنَ الْجَنَّةِ غُرَفًا. (العنکبوت ۵۸:۲۹)

”جو ایمان لائے اور انھوں نے نیک عمل کیے، ہم انھیں جنت کے بالا خانوں میں جگہ دیں گے۔“

لَكِنَّ الَّذِينَ اتَّقَوْا رَبَّهُمْ لَهُمْ غُرَفٌ مِّنْ
فَوْقِهَا غُرَفٌ مَّبْنِيَّةٌ. (الزمر ۲۰:۳۹)

”البتہ جو اپنے رب سے ڈرے اُن کے لیے بالا خانے ہوں گے اور ان کے اوپر مزید بالا خانے جو آراستہ کیے گئے ہوں گے۔“

جنت کی آرائش کا ذکر کرتے ہوئے فرمایا ہے کہ باغوں کے اندر سے بھی چشمے گزر رہے ہوں گے۔ بیٹھنے کے لیے بادشاہوں کے تخت کی طرح اونچی اونچی مسندیں ہوں گی۔ ان کے سامنے بڑے سلیقے سے ظروف سجادیے گئے ہوں گے۔ غالیچے اور قالین آپس میں اس طرح پیوستہ کیچے ہوں گے کہ ان کے درمیان میں کوئی جگہ خالی نہ رہ جائے گی اور مزید یہ کہ اُن پر تکیے اور نہالچے ہر طرف بکھرے پڑے ہوں گے:

فِيهَا عَيْنٌ جَارِيَةٌ، فِيهَا سُرُرٌ مَّرْفُوعَةٌ،
وَآكَوَابٌ مَّوْضُوعَةٌ، وَنَمَارِقُ مَصْفُوفَةٌ،
وَزَرَابِيُّ مَبْثُوثَةٌ. (الغاشیہ ۱۲:۸۸-۱۶)

”اُس میں چشمہ رواں ہوگا۔ اُس میں اونچی مسندیں کیچھی ہوں گی اور ساغر قرینے سے رکھے ہوئے اور غالیچے ترتیب سے لگے ہوئے اور نہالچے ہر طرف پڑے ہوئے۔“

[باقی]

